


Paġna ta' quddiem tal-partitura originali

## L-ANTIFONA *Beate Juliane* (1893) ta' Dr. Paolo Nani




### IT-TIENI PARTI

Manoel Pirotta  
manoel.pirotta@um.edu.mt

Astratt: L-ewwel parti ta' dan l-artiklu deher fil-*h*arġa tal-annwal tas-sena l-oħra (Ara *Lapsi* 2013, pġ. 24-39), fejn kont laqqajtkom mal-Antifona *Beate Juliane* tal-1893 ta' Mro. Dr. Paolo Nani, li mbaġhad spicċat iddedikata lill-Qaddisin Martri Krispin u Krispinjanu. Fih iffokajt biss fuq ix-xoġhol ingenerali bla ma qgħadt noqgħod nidhol f'wisq dettal f'dik li hija analizi. Irrid infakkar li, is-sena l-oħra kien jaħbat il-120 sena minn meta nkitbet din l-Antifona. Kif wegħdtkom fl-ewwel artiklu wkoll, f'din it-tieni parti ser inkun qed niddiskuti l-antifona mill-aspett mużikali tagħha, speċjalment fejn tidhol l-istruttura u t-taqsimiet varji tagħha, kif ukoll nanalizzza bl-akbar reqqa l-ħjut mużikali li minnhom huwa msensel wieħed mill-eqdem teżori prezzjużi li seta' qatt kellu s-subborg marittmu ta' San Ġiljan.

Kliem muftieħ: Antifona, Antifona *Beate Juliane*, San Ġiljan, Antifona *dei Santi Martiri Crispino e Crispiniano*, Dr. Mro. Paolo Nani, Għaqda Dilletanti Knisja ta' Lapsi (San Ġiljan), Ofiklajde.

**FORMA:** Il-biċċa l-kbira tal-antifoni li nkitbu fis-seklu 19 u l-ewwel nofs tas-seklu 20 jieħdu l-forma ternarja, i.e. xoġhol mużikali li jaqa' taħt tliet taqsimiet, jew partijiet, distinti fejn (1) tissejjaħ A għax tiġi l-ewwel taqsima. Din tinbena madwar tema ewlenija (Tema A); (2) tissejjaħ B, u li tifforma t-tieni taqsima, u b'tema kemmxejn differenti minn ta' qabilha biex toħloq kuntrast (Tema B); u (3). Din it-tielet taqsima tista' tkun, jew (a) A (i.e. ripetizzjoni eżatta), jew aħjar (b) A<sup>1</sup> (i.e. ripetizzjoni viċin). B'hekk, minħabba r-ripetizzjoni ta' A jew A<sup>1</sup> fit-tielet taqsima, B tiġi maqbuda bejn żewġ taqsimiet li għandhom ħafna minn xulxin, u allura tispicċa fin-nofs.




Fil-każ tal-Antifona *Beate Juliane* tal-1893, u aktar tard, *dei Santi Martiri Crispino e Crispiniano*, il-forma tagħha wkoll hija ternarja, u tinqasam kif ġej: taqsima A, in FA Maġġuri = mill-ewwel sal-51 battuta. Din it-taqsimha hija mmarkata *Allegro, non tanto*, i.e. ħajja, imma mhux ħafna; taqsima B, in Sib Maġġuri = mit-52 sal-107 battuta. Fil-każ ta' din it-

taqsima t-temp hu mmarkat *Andante*, i.e. andanti, u allura jithabbat bil-hlewwa u mingħajr għagla żejda; taqsima A<sup>1</sup>, in FA Maġġuri = mill-108 sal-154 battuta, u li għandha mill-istess heffa tal-ewwel taqsima, i.e. taqsima A. Minn dan naraw li, kull taqsima għandha, bejn wiehed u iehor l-istess ammont ta' battuti, u li jagħmel minnhom xogħol wiehed bilanċjat. Hekk mela, taqsima A fiha 51 battuta, taqsima B 56 battuta, filwaqt li taqsima A<sup>1</sup> 47 battuta, i.e. erba' battuti biss anqas mill-ewwel taqsima. It-tabella t'hawn taht turi kif inhuma mqassmin it-tliet taqsimiet prinċipali.

Taqsima	Deskrizzjoni	Battuti	Rimarki
		01-15 <sup>2</sup>	Introduzzjoni
A	(a) <i>Beate Juliane</i>	15 <sup>3</sup> -23 <sup>2</sup>	
	(b) <i>Protector Sanctissime</i>	23 <sup>3</sup> -35 <sup>2</sup>	
	(a <sup>1</sup> ) <i>Beate Juliane</i>	35 <sup>3</sup> -48	
		49-51	Codetta
B	(c)	52-69	Solo Kurunetta
	(d) <i>Deprecare Pro Nobis</i>	70-85	
	(e)	86-88	Passaġġ holqa
	(f) <i>Filium Dei</i>	89-106	
		107	Pawsa ġenerali
			108-112 <sup>2</sup>
A <sup>1</sup>	(g)	112 <sup>3</sup> -121	
	(g) <i>Beate Juliane</i>	112 <sup>3</sup> -121	
	(gh) <i>Deprecare Pro Nobis Filium Dei</i>	122-145	
	(h)	146-154	Koda

## ANALIŻI:



**TAQSIMA A (b. 1-51): L-INTRODUZZJONI (b. 1-15<sup>2</sup>)** hija twila 15-il battuta u żewġ kwarti, u għaldaqstant, tista' tinqasam f'żewġ frażijiet ta' seba' battuti l-waħda. Dan għaliex, il-motiv tal-ewwel tliet battuti u kwart nerġġhu nsibuh f'8-11<sup>1</sup>. L-ewwel frazi titlaq mill-korda tad-dominanti (V), u minflok is-soltu għeluq, tagħti x'tifhem li ser tigbed lejn RE Minuri (VI), dik li aħna nsejthulha kadenza (tmien il-frazi) li tgħallat (*cadenza d'inganno*). Fil-fatt, din il-kjavi minuri digà jkun mess magħha f'5 battuta, u jkompli jikkonsolidaha permezz tas-sesta awmentata fit-tielet kwart tal-battuta li tiġi warajha. Fit-tieni frazi mbagħad, jerga' habta u sabta lejn id-dominanti (V) illi jkun beda biha, biex did-darba talbihaqq imur u jagħlaq fit-toniku (I) billi jagħmel użu minn kadenza perfetta.

Din it-taqsima fiha 36 battuta = 8 (a) + 12 (b) + 16 (a<sup>1</sup>) [i.e. 13 + 3] u terġa' tinqasam fi tliet taqsimiet oħra iżgħar kif imfisser f'tabella nru. 2. Fiha nnifisha wkoll tiffirma forma ternarja imma fiċ-ċokon

(a) (b. 15<sup>3</sup> – 23) hija magħmula minn sentenza ta' tmien battuti, fejn l-ewwel erba' battuti jiffurmaw l-anteċedent (*Beate Juliane*) u l-bqija l-oħra, il-konsegwent (*Protector Sanctissime*). Is-sentenza tibda u tispiċċa fit-toniku.



Kelmejn fuq il-codetta (b. 49 – 51). Din hija magħmula minn grupp kadenzjali ta' tliet kordi V7 – Ic – V, il-wahda mifruda mill-oħra permezz tal-aspetti. Din għandha hafna mit-tliet taħbitiet habbàra (b. 29 – 30) li konna ltqajna magħhom fl-antifona l-qadima.

The image shows a musical score for 'Antifona 1893'. It features a treble and bass clef with a key signature of one flat. The score is divided into three measures, each with a vertical line indicating a chord change. The chords are labeled as V7, Ic, and V. The notes are mostly whole notes and half notes, with some rests.

Antifona 1893

The image shows a musical score for 'Antifona 1847'. It features a treble and bass clef with a key signature of one sharp. The score is divided into two measures, each with a vertical line indicating a chord change. The chords are labeled as V7, Ic, and V. The notes are mostly whole notes and half notes, with some rests. The instruments listed are Fl. (Flute), Klar. (Clarinet), Vjolini (Violin), Kornu (Horn), Vlc. (Violoncello), and Kuntrabaxxi (Double Bass).

Antifona 1847

The image shows a handwritten musical score for 'TAQSIMA B (b. 52-107)'. It features a treble and bass clef with a key signature of one sharp. The score is divided into several measures, each with a vertical line indicating a chord change. The chords are labeled as V7, Ic, and V. The notes are mostly whole notes and half notes, with some rests. The instruments listed are Fl. (Flute), Klar. (Clarinet), Vjolini (Violin), Kornu (Horn), Vlc. (Violoncello), and Kuntrabaxxi (Double Bass).

**TAQSIMA B** (b. 52–107): Din it-taqsima hija fil-kjavi tas-sottodominanti (IV) i.e. *Sib* Magġuri, u t-temp tagħha huwa immarkat *Andante*. B'kollox, fiha 56 battuta, maqsumin kif ġej: 18 (c) + 16 (d) + 3 (e) + 18 (f) + 1 (pawsa ġenerali). Din l-aħħar battuta għandha rwol triplu: (a) f'dik li hija estetika, l-għadd ta' battuti f'dit-taqsima issa huwa biż-żewġ u mhux aktar bil-fard, kif kienet wara kollox in-norma fil-mużika Klassika, fejn il-frazzjiet ikunu mibnijin fuq 4, 8, 12, 16 jew aktar battuti; (b) jekk wieħed jinnota tajjeb, il-kompożitur ried jibbalanċja it-tliet battuti tal-passaġġ holqa (e) billi jzid oħra fl-aħħar (f), u b'hekk jgibhom ukoll erbgħa fl-għadd; u (c) biex jipprepara tajjeb, kemm lill-koristi u mużiċisti, kif ukoll lis-semmiegħa għall-qalba li trid issir minnufih

fit-taqsima li tkun ġejja wara din f'dak li hu temp (*Allegro, non tanto*) u fil-kjavi (FA Magġuri). Xtaqt inqid ngħid ukoll li, fiha nnifisha, din it-taqsima tibbilanċja tajjeb ukoll f'dawk li huma partijiet fejn (c), (d) u (f) bejniethom joħolqu forma ternarja. Jerga', (c) u (f) huma tal-istess tul, jiġifieri ta' 18-il battuta l-wahda.

(c) (b. 52 – 69) = 18-il battuta. Din it-taqsima tiftaħ mill-ewwel b'solo fuq il-kurunetta, strument tar-ram magħruf għall-hoss dinjituż, sollenni, u maestuż tiegħu. Fil-partitura nsibu li paġni 8-10, fejn hemm dan il-passaġġ, huma ngassati b'sing fin-nofs bil-għan li dawn il-battuti jinqabzu (fil-bidu ta' battuta 52 hemm immarkat *salta*), u b'hekk din it-taqsima tmur u tiftaħ mill-ewwel fejn hemm immarkat *qui*, fejn il-baxxi jidhlu jkantaw *Deprecare Pro Nobis*. Din hija hasra kbira għal varji raġnijiet. Ibda biex, din it-taqsima ser tiflel l-ekwilibriju estetiku tagħha f'dik li hi forma, kif rajna tajjeb hawn fuq. It-tieni nett, tkun qed iċċaħhad lis-semmiegħ, mhux biss mill-hlewwa li joffri solo bħal dan, imma wkoll milli jisma' l-verżjoni korretta tax-xogħol kif oriġinarjament inkiteb. Fl-aħħarnett, tkun qed tonqos mir-rispett lejn il-kompożitur meta taf li x-xogħol ikkonċepit kif inhu, u xejn aktar jew anqas. Sfortunatament jidher li, fil-fatt, dan il-passaġġ, kien dejjem jinqabeż, tant li fil-partijiet għall-vuċijiet tal-antifona *Santi Martiri Crispino e Crispiniano* lanqas biss huwa inkluz!

Intant, dan il-passaġġ doċli fil-karattru tiegħu, immarkat *piano*, fuq il-kurunetta, fir-reġistru medjan tagħha, huwa akkumpanjat biss mill-instrumenti tal-korda, ukoll immarkati *piano*, li jsostnuh b'noti twal u armonija sempliċi u lixxa, u mingħajr l-iċken ħjiel ta' xi ritmu. Araw u isimgħu xi ġmiel ta' melodija, u mbagħad ighiduli jekk passaġġ bħalma hu dan iħollokx:

SOLO

52 53 54 55 56 57

*p* Vln. I/II  
Vla.  
Vlc.

Sib Magguri RE Minuri

I bIVc I I=VI IV

58 59 60 61 62 63

*p*

Sib Magguri

V V7 I bIVc

64 65 66 67 68 69

FA Magguri

I IIb Ic V7 I=V (ta' Sib Magguri)

Issa, meta wiehed jigi biex janalizzah isib li hu magħmul minn żewġ sentenzi fejn il-frazzjiet huma rregolari, għax waħda fiha erba' battuti, filwaqt li l-oħra fiha hamsa. Dan ġara minhabba li fl-ewwel sentenza (b. 52 – 60) Nani kellu jżid battuta li tippermettilu jdaħħal is-settima dominanti (V7) halli jkun jista' jmur lura minn fejn beda (Sib Magguri). U minhabba f'hekk, issa kien jehtieglu jzomm l-istess tul fit-tieni sentenza (b. 61 – 69) billi fiha jdaħħal ukoll battuta żejda. Din l-estenzjoni qegħda f'battuta 68. F'dik li hija melodija mbagħad, wiehed ma jistax ma josservax is-sentiment Romantiku bikri fl-istil tagħha. Ibda biex, għadd ta' noti (immarkati bl-ittra *exxe*) qedin hemm bħala tizjin biex b'hekk jirrendu 'l-passaġġ aktar lixx f'mixjietu. Mingħajr ma noqgħod nidhol f'dettalji tekniċi żejda, hija titlaq mill-kwinta tat-trijade toniku Sib – RE – FA (b. 52), u b'mod skalat titla' biex tmiss it-terza (b. 53), u mbagħad it-tonika (b. 54) qabel ma terġa' tinzel fuq il-kwinta (b. 54). Dan kollu jseħh fuq pedala tonika. It-tieni frazi tibda bl-istess mod bħal b. 52, imma mbagħad taħseb mill-ewwel biex tmur lejn Re Minuri (b. 59). Battuta 60 għidna li hija holqa li permezz tagħha t-tieni sentenza terġa' tibda bl-istess b'mod bħal f'battuti 52 – 56. F'din il-battuta wiehed jinnota l-użu tal-iskala niezla, mibnija fuq is-settima dominanti (V7). Min-naħa tagħhom, l-aħħar erba' battuti (66 – 69) huma kkaratterizzati minn grupp kadenzjali in Fa Magguri, li hija l-korda dominanti ta' Sib Magguri. Wiehed ma jistax ma jinnotax it-tidwir pjuttost kormatiku fil-linja melodika (b. 67) qabel it-tieni sentenza tmur u tistrieħ b'mod appoġġjaturat fuq l-istess nota li jkun beda biha dan il-passaġġ.

(d) (b. 70 – 85<sup>1</sup>) = 16-il battuta, jew żewġ sentenzi ta' tmien battuti l-waħda. Fl-ewwel sentenza (b. 70 – 77) jidhlu l-baxxi wehidhom ikantaw *Deprecare Pro Nobis Filium Dei* fuq l-istess muzika li kellna f'battuti 52 - 59, bid-differenza imma hawnhekk li, il-vuċijiet huma akkumpanjati, mhux biss mill-korda, imma wkoll mill-flawt, kif ukoll il-klarinet u l-kornu prim. Fit-tieni sentenza (b. 78- 85<sup>1</sup>) mbagħad, jidhlu jwiegħbu t-tenuri, waqtiet diviżi (u meta ma jkunx hemm tenuri biżżejjed, jingħaqdu magħhom il-baxxi), u akkumpanjati mill-istess strumenti, hlief għall-klarinet sekond li issa jingħaqad magħhom ukoll. Interessanti ngħidu hawnhekk li, dik il-battuta waħda li kellna in Re Minuri (b. 59) issa giet estiża għal

tmien battuti, jew aħjar, erba' battuti replikati, bl-ewwel parti tas-sentenza timxi fuq pedala tonika tal-imsemmija tonalità.

Vlc. *p*. *p*. *p*. *p*. *p*

De - pre - ca - re, De - pre - ca re pro no - bis fi - lium Dei

V7/I I IVc I V7 I IV I

Iżda, f'xi hin jew iehor, ix-xwejjah Nani xorta kien jinhtiegħu johroġ minn din is-sitwazzjoni, u għaldaqstant jagħmel dan bl-istess mod kif għamel f'battuta 70, jiġifieri minn Re Minuri jitla' għal Fa Magguri biex b'hekk ikun jista' jerga' jmur lura lejn Sib Magguri. Fil-fatt, dan hu li jagħmel il-passaġġ holqa (e) (b. 85<sup>2</sup> – 88). Xtaqt ukoll niġbed ftit l-attenzjoni fuq it-tielet semimina ta' battuti 88, li bhala nota għandha tittieħed bhala n-nona minuri fl-akkordju tas-settima dominanti, i.e. FA – LA – DO – MIb – SOLb. Hija ż-żjieda ta' dawn it-tip ta' lwien li jkompli jagħtu lix-xoġhol dik ix-xejra Romantika.

Vln. I

85 86 87 88

Re Minuri Fa Magguri

Vln. II/Vla.

De - pre - ca re pro no - bis fi - lium Dei

(f) (b. 89 – 106) = 18-il battuta, li bejniethom jiffurmaw sentenza waħda. Madankollu, jekk wieħed jipprova jimxi mal-kliem bil-Latin jasal biex jaqsamha f'erba' frażijiet irregulari kif ġej: 4 (b. 89 – 92) + 2 (b. 93 – 94) + 5 (b. 95 – 100<sup>1</sup>) + 7 (100<sup>2</sup> – 106). F'din l-aħhar parti ta' din it-taqsimha jidhru l-kor u l-orkestra flimkien, anki jekk għall-ewwel kulhadd minn taħt l-ilsien, kemm kemm jistema'. Nieħdu l-ewwel frazi (b. 89 – 92) fejn hawn għandna t-tenuri divizi u ikantaw dejjem *Deprecare Pro Nobis* fir-registru l-baxx, filwaqt li l-baxxi jissupplixxuhom bin-nota pedala (Sib). Donnu li l-voċijiet huma bhala ilhna supplikanti. Hawn, il-muzika terga' tieħu l-ewwel erba' battuti minn tat-tema (b. 52 - 55) u tiżviluppa fuqhom fil-frażijiet li jiġu warajha:

89 90 91 92

De - pre - ca re pro no - bis

I bIVc I

Xi haġa wkoll dwar l-orkestrazzjoni hawnhekk, fejn għidna li kulhadd qed jipparteċipa f'din il-parti kulminanti li tilhaq il-qofol tagħha f'battuta 96. Mela, hawnhekk għandna l-istrumenti ggruppati skont l-irwol tagħhom f'din il-*messa in xena*, bl-istrumenti tal-korda kollha jdoqqu bit-tremolu (donnhom maqbudin f'mument fejn qed taħkimhom il-biża'), u filwaqt li primi vjolin jimxu mal-melodija ewlenija żewġ ottavi fuq it-tenuri, il-bqija tagħhom jimlew il-battuti bl-armonija meħtieġa. Anke il-flawt, il-prim klarinett u l-kurunetta jirnexxilhom jingħaqdu mal-primi vjolini u t-tenuri. Il-bqija tal-istrumenti, i.e. żewġ korni, tliet trumbuni u l-ofiklajd(e)? jimlew l-armonija bil-hoss tagħhom tar-ram.

It-tieni frazi (b. 93 – 94) titla' targa waħda tal-iskala u tmur in Do Minuri (II) - donnu l-muzika trid tfisser li l-bniedem qed jixhet ħarstu 'l fuq jitlob bil-ħerqa kollha lil San Ġiljan biex bl-interċessjoni ta' dan il-qaddis jikseb il-maħfra tant mixtieqa għad-dunbiet li forsi jkun wettaq. Intant, it-taqsir li sar f'dil-frazi



minn dik preċedenti, żgur li ser jgħin għalbiex tintlaħaq il-klajmakx, aktar u aktar meta għandek il-volum dejjem tiela’.

It-tielet frażi (b. 95 -100<sup>1</sup>) taqbad minfejn halliet ta’ qabilha u titla’ targa oħra tal-iskala biex tmur in Re Minuri (III), jonkella il-minuri relattiva ta’ Fa Maġġuri, li min-naħa tagħha tiġi d-dominanti ta’ Sib Maġġuri. F’din il-frażi jintlaħaq il-qofol ta’ din il-parti aħħarija ta’ din it-taqsim. Dan iseħħ proprju f’battuta 96 fejn il-volum huwa mmarkat għoli (*forte*), u fejn għandek ‘il kulhadd għaddej fl-aqwa tiegħu, bil-primi vjolini, il-flawt u l-kurunetta jirfsulek noti akuti, u bil-vuċijiet tenuri, bhas-soltu diviżi, u baxxi, ihaquha magħhom. Anke t-trumbuni u l-ofiklajd(e)? jinsabu f’reġistru pjuttost għoli fejn jistgħu jsemmgħu lehinhom sewwa. Il-bqija tal-istrumenti, i.e. klarinetti u korni, ukoll jagħtu l-aħjar tagħhom f’dan il-mument, anke jekk qasir, ta’ tensjoni, għax fil-fatt, fil-battuta li jkun imiss wara din, kollox ibatti f’tebqa t’għajn, u kulhadd jibda nieżel bil-mod kif kien tela’ f’it battuti ilu, tant li, sal-aħħar tal-frazi kollox jerga’ lura għall-kalma ta’ qabel. Il-ftit maltemp li jkun fadal qed fil-frazi li jmiss. Il-kompożitur ra wkoll li, lejn l-aħħar ta’ din il-paġna minn tal-manuskritt inizzel *volti subito* biex dak li jkun imur għall-paġna ta’ wara bla dewmien, li ma jmurx dan il-mument drammatiku, għal xi raġuni, jitlef mill-intensità tiegħu!

Żewġ punti żgħar interessanti oħra li xtaqt insemmi huma dawn: (a) jekk wieħed josserva sew battuti 96 – 100 jinnota li, filwaqt li l-vjolini, il-flawt u l-kurunetta huma neżlin ‘l-isfel b’mod veloċi, min-naħa tagħhom, il-vuċijiet baxxi, akkumpanjati mill-vjolinċelli u l-kunrabaxxi, huma tielgħin, anke jekk bil-pass, tant li ż-żewġ partijiet jiġu jmissu tista’ tgħid ma’ xulxin. Dan il-moviment kuntrarju nqabblu ma’ stat ta’ bniedem li jinsab f’xi taqbid spiritwali; (b) il-motiv li jinsab f’battuta 98 mhu xejn għajr inverzjoni ta’ ieħor li jinsab f’battuta 95. Infakkar li, dan il-motiv konna diġà ltaqjna miegħu għall-ewwel darba fis-solo tal-kurunetta f’battuta 52. Il-motiv l-ieħor ta’ f’battuta 99, li mhux xejn għajr skala ta’ noti neżlin u imqassmin fi kromi, ukoll konna ltaqjna miegħu f’battuta 60. Magħqudin flimkien, dawn iż-żewġ motivi iqabbdok bħal vertiġni. Passaġġ simili ser niltaqgħu miegħu minn hawn u f’it ieħor.

Ir-raba’ u l-aħħar frażi (100<sup>2</sup> – 106) tara lill-mużika tkompli ttrin bil-mod il-mod u tnaqqas mill-ġirja tagħha (minn battuta 103 ‘il quddiem), sakemm tispicċa għax-xejn, u tmur u tagħlaq fuq skiet perfett permezz ta’ pawża ġenerali (b. 107). L-aħħar tliet battuti għandhom jindaqqu kemm kemm jinstemgħu mill-istrumenti tal-korda, żewġ klarinetti u kornu *solo*, filwaqt li l-kor għandu jlissen l-aħħar kelmiet – *filium Dei* - minn taħt l-ilsien. Il-primi vjolini jagħmlu l-aħħar użu mit-tieni motif, bl-iskala issa titla’ ottava u nofs f’battuti 100-101, bil-melodija tieqaf għal waqt biex iddur f’it fuq il-famuża SOLb (b. 102), qabel ma b’qabza tispara ‘l fuq lejn is-Sib, żewġ ottavi fuq l-oħra li biha konna bdejna. Minn hemm, il-

vjolini jerggħu jibdew neżlin, l-ewwel permezz ta' passaggġ żgħir arpegġjat, u b'żewġ appoġġjaturi f'noshom (b. 103), u jkompli dejjem neżlin bl-iskala (b. 104), sa ma jinzlu u jieqfu fuq l-akkordju li jkunu bdew bih.

100 Vln. I 101 102 103  
Vln. II/Vla  
TENURI  
BAXXI  
Dei De - pre - ca - re pro no - bis  
I V7/I I  
rall.  
104 105 106 107  
pp  
fi - lium De - i  
V7 I

**TAQSIMA A<sup>1</sup>** (b. 108 - 121): Din it-taqsuma għandha kwazi l-istess ammont ta' battuti bħal fit-taqsuma l-oħra (b. 1 - 51), u allura tibbilanċja tajjeb f'dawk li huwa tul ta' hin. Madankollu, jekk tneħhi l-introduzzjoni u l-ewwel sentenza, il-materjal huwa wiehed differenti.

(g) (b. 108-112<sup>2</sup>) = 4 <sup>2</sup>/<sub>3</sub> battuti. Għalkemm din it-taqsuma terġa' lura fit-tonalità li l-antifona tkun bdiet biha, i.e. Fa Maġġuri, il-kompożitur jagħzel li jiftaħ bl-akkordju tas-settima diminwita, fejn is-Si bekwadru jikkondrassi lill-istess kjavi. Dan l-akkordju, li fih innifsu joffri sentiment fl-istess waqt inaspettat u misterjuż, jissorprendi hafna meta tqis li għadna kif

hrigña minn silenzju assolut. (Hawn wiehed jieħu l-okkażjoni biex jirringrazzja lil Nani talli għogbu jagħmel dik il-pawsa (b. 107) ta' qabel nidhlu għal din it-taqsuma għax b'hekk, dak li ikun qed jidderiegi, ikollu hin biżżejjed biex jerga' jinserrixxi t-temp tal-bidu bl-aktar mod assertiv.) Naturalment, wiehed ma jistax ma jinnotax ukoll id-differenza kbira li hemm fit-tul bejn iż-żewġ introduzzjonijiet li bihom jifthu taqsimiet A u A<sup>1</sup> rispettivament. Dan biex ma nsemmux ukoll li, tneħhi r-ritmu fl-ewwel battuta, mhemm xejn aktar li jista' jixxiebah bejniethom.

(g) (b. 112<sup>3</sup> - 121) - *Beate Juliane Protector Sanctissime*. Din is-sentenza hija kwazi identika għall-oħra li hemm f'8 battuti 15<sup>3</sup> - 23, tneħhi xi differenzi li jista' jkun hemm fl-akkumpanjament, u xi tibdil żgħir fil-melodija lejn l-aħħar tagħha.

(gh) (b. 122 - 145) - *Deprecare Pro Nobis Filium Dei*. Għalkemm dawn il-battuti għandhom jittieħdu bħala grupp wiehed, wiehed jista' faċilment jaqsamhom f'sezzjonijiet iżgħar kif ġej:

b. 122 - 127 - *Deprecare pro nobis* = 6 battuti. Dan il-passaggġ huwa mmarkat *piano*, u jikkontrastaw bil-kbir mal-battuti li ġew qabilhom, fejn kellna *tutti* orkestrali. Wiehed jinnota li, fihom għandna sekwenza



fejn battuti 124 – 5 jieħdu l-istess disinn tat-tnejn li jiġu qabilhom, imma ttrasportati tliet gradi ‘l-isfel. Min-naħa taġġhom, il-voċijiet maskili huma akkumpanjati mill-korda biss. L-ewwel jidhlu jkantaw fl-unisonu t-tenuri (*deprecare*), bil-baxxi jwieġbuhom lura (*pro nobis*).

Vln. I  
122 123 124 125 126 127

Vln. II/Vla.

Vlc./Db.

Dep - re - ca - re Dep - re - ca - re pro no - bis

V7 I V7 I I= V7 I

FA Magguri RE Minuri Sib Magguri

b. 128 – 131 - *filium Dei* = 4 battuti. Hawn reġa' għandna *tutti* orkestrali, bis-sehem ta' kulhadd, u bit-tenuri diviżi. Din il-frażi muzikali tiftaħ fuq is-settima diminwita (#IV7) li, bħala akkordju, jidher li ser ikun karatteristika partikolari f'din it-taqsim. Fl-eżempju li ġibt dahhalt ukoll it-trumbuni flimkien ma' l-ofikljad(e)?, il-vjolinċelli u kuntrabaxxi bħala parti mill-assjem biex dak li jkun ikollu f'tit idea ta' kif jitqassmu l-istrumenti f'mument bħal dawn.

128 129 130 131

Vln. I

Vln. II/Vla.

T.B.

Trb.

Vlc./Db.

Fi - lium De i

#IV7 Ic V I

b. 132 – 137 - *deprecare* = 6 battuti. Hawnhekk għandna l-istess sitwazzjoni bħal f'battuti 122 – 127. Id-differenza bejniethom qeġħda biss fl-akkordji, li issa jaqraw hekk: I = V7 ta' Sib Magguri → I = IV → V7b ta' Sol Minuri → I = II → V7 ta' Fa Magguri → I. F'dik li hija strumentazzjoni mbagħad, mal-istrumenti tal-korda, issa jidhlu wkoll, b'mod kawtel, iż-żewġ klarinetti u kornu solo. Dan il-passaġġ dejjem jibqa' mmarrat *piano*.

b. 138 – 145 - *filium Dei* = 8 battuti. Dan il-passaġġ huwa bħall-iehor (b. 128 -131) imma aktar imwessa' peress li din hi l-aħħar darba li ser jidhlu jkantaw il-voċijiet, u allura wieħed irid jibda jahseb biex jagħlaq din it-tielet u l-aħħar taqsima tal-antifona. Din is-sentenza mhix għajr grupp kadenzjali doppju, i.e. 138 – 141 (#IV7 – Ic – V – I [fl-ewwel taħbita u l-bqija V]), u 142 – 145 (I [fl-ewwel taħbita u l-bqija V] – I – IV – V – I). Hawn ukoll sfortunatament, hemm immarrat (*salto*) fuq il-partitura biex il-mużika li tiġi wara battuta 140 jinqabzu kollha, u minflok, tmur dritt lejn battuta 151 fejn hemm immarrat *qui*, b'waħda mill-aħħar erba' battuti jerġa' tkun ingassata wkoll. Dan ifisser li, l-aħħar ħames battuti minn din is-sentenza (b. 141 – 145) u parti sostanzjali mill-korda (b. 146 – 150) jithallew barra. Li taqbad u tnaqqas għaxar battuti hekk minn din it-taqsim żgur li jirrizulta fi żbilanċ estetiku.

(h) b. 146 – 154 – koda = 9 battuti. Dawn l-aħħar battuti ma joffru xejn spettakolari ħlief għall-vjolini li, b'ritmu fi stil l-overtura Franciża, jinżlu arpegġjati mgħola żewġ ottavi f'temp ta' ħames battuti (b. 146 - 150), akkumpanjati b'nota twila mill-bqija tal-orkestra fuq il-korda tonika. U bl-aħħar erba' kolpi qawwija min-naħa tal-orkestra x-xogħol jiġi fi tmiem mill-aktar maestuż. Wisq probabbli li, dawn l-aħħar battuti tal-koda għandhom jindaqqu f'temp aċċellerat biex jinholoq dak l-eċċitament tant mistenni mid-dilettanti tal-antifoni meta jaraw l-vara tirfes mill-bieb tal-knisja 'l ġewwa, biex imbagħad wara terġa' tidhol lura fin-niċċa tagħha halli tinghalaq wara l-ħġieġ għal sena oħra.

Gheluq: U b'hekk ġejna fi tmiem it-tieni u l-aħħar parti ta' dan l-artiklu. U jekk il-kitba tal-artiklu tiegħi tas-sena l-oħra kienet ispirata mill-120 anniversarju ta' din l-Antifona li ħarġet mill-pinna ta' Mro. Dr. Paolo Nani fl-1893, hekk bl-istess mod, qed norbot l-artiklu ta' dis-sena mal-anniversarju tat-twelid ta' dan il-kompożitur prolificu Malti li tweled proprju nhar it-18 ta' Novembru fl-1814!

Glossajru:

**ANTIFONA:** kelma bil-Griek li tfisser silta sagra qasira aktarx mehuda mill-Bibbja, reċitata jew kantata waqt funzjonijiet liturġiċi u l-Ufiċċju Divin. Dan il-versett ta' talb jinġhad qabel is-salm u jinbidel skont il-festa li tkun. Fl-antik, il-kant kien ikun fl-istil Gregorjan, iżda maż-żmien, kompożituri bħal Nani bdew jimmużikawha fi stili kontemporanji.

**APPOĠĠATURA:** Normalment, tingħaraf b'nota żgħira li titqiegħed grad fuq jew taht in-nota prinċipali, u li għalkemm m'għandhiex valur fiss, ġeneralment tieħu nofs il-valur tan-nota li tiġi warajha. Appoġġatura, madankollu, tista' wkoll titnizzel mill-ewwel kif għandha tindaqq.

**ARPEĠĠ:** Fejn in-noti ta' akkordju jindaqqu nota wara l-oħra.

**BASSO CONTINUO:** Noti mużikali miktubin għal strument bit-tastiera li minnhom l-istrumentalista kellu jiffirma l-armonija li kellu jdoqq fuq dawn in-noti. Ġieli kien ikollhom ukoll imnizzlin xi numri għal aktar għajnuna min-naħa tal-kompożitur.

**BATTUTA:** Miżura tal-mużika, jew aħjar, id-diviżjoni ta' biċċa mużika f'biċċiet qsar tal-istess valur jew għaqda ta' noti jew pawsi li jitqassmu fi kwantità egwali ta' valur. Battuta tinfired minn oħra billi tqiegħed stangetta (*barline*) bejniethom.

**KADENZA:** Progressjoni ta' kordi li jġibu frazi mużikali fi tmiemha.

**KRISTOLOĠIJA:** Huwa l-istudju u x-xjenza storika dwar il-figura, in-natura u l-attributi ta' Kristu.

**MAESTRO DI CAPPELLA:** Is-surmast li jidderieġi l-mużika fil-knejjes. Huwa jkun marbut ukoll li minn żmien għall-ieħor jikkomponi bċejeċ adatti biex jindaqqu waqt il-funzjonijiet reliġjużi.

**MISTRIEH:** Ara TWAQQIF.

**MOTIV:** Huwa l-iqsar unità melodika jew ritmika mużikali li tagħmel sens. Tista' tkun ta' żewġ noti biss jew aktar. Normalment, tema mużikali tkun komposta minn għadd ta' motivi.

**NOMENKLATURA:** Lista ta' ismijiet li għandhom x'jaqsmu ma' xi haġa partikulari.

**PENTAGRAMMA:** Jew vers ta' ħames rigi għall-kitba tal-mużika.

**PIZZIKAT:** Struzzjoni lill-istrumenti tal-korda biex idoqqu bil-qris tas-swaba' flok bl-ark. Passaġġ li normalment ikun immarkat *pizzicato* (jew *pizz.*, fil-qosor), ikun segwit minn struzzjoni oħra li tgħid lil dak li jkun biex jieqaf idoqq b'dan il-mod u jerġa' jirrikorri għad-daqq bl-ark (*arco*).

SOLO jew SOLU: Passaġġ mużikali li jindaqq (jew jitkanta) minn persuna waħda, li jista' jkun bi, jew mingħajr, akkumpanjament ta' strument/i oħra. Fil-każ tagħna, is-solo fuq il-kurunetta huwa akkumpanjat biss mill-istrumenti tal-korda. Wieħed li jdoqq solo nsejnhulu solist/a. Passaġġi bħal dawn jitolbu mużiċisti ta' stoffa li kapaċi jesejgwxu mingħajr biża' ta' xejn li ser ikunu qedin jinstemgħu weħidhom. Hafna solijiet ifallu mill-mira tagħhom, jew għax is-solist/a ma jkunx ipprepara ruħu sewwa għal din l-eżekuzzjoni, jew għas-sempliċi raġuni li ma tkunx instabet il-persuna adattata għalihom, bir-riżultat li jsir fjask sħiħ mis-solo proprju f'dak il-mument li l-udjenza l-aktar li tkun qed tistenna minnu.

SESTA AWMENTATA (bl-Ingliż, *Augmented 6<sup>th</sup>*): Hija korda magħmula minn trijadi li jikkonsisti fin-nota u t-terza maġġuri fuqha, u magħhom is-sesta awmentata. Il-korda tinbena fuq is-sitt grad minuri ta' l-iskala (għieli wkoll fuq it-tieni grad minuri). Din is-sesta awmentata, f'dal-każ hekk imsejha Taljana, minhabba l-mod kif inhija mibnija, hija għaldaqstant waħda kromatika. Biex ingibu eżempju, jekk qegħdin in RE Minuri, l-akkordju jiġi jaqra hekk: *Sib*, RE u SOL#.

STRUMENTI: (1) tal-korda: jindaqqu billi l-mużiċist iġieghel lill-kordi jivvibraw permezz tal-ark (*arco*) jew b'subgħajh (*pizzicato*), jonkella b'xi plettru jew pinna (fil-każ ta' kitarra jew mandolina); (2) tan-nifs: hemm żewġ kategoriji, dawk tal-injam bħall-flawt, obwe, klarinett, u fagott, u dawk tar-ram, bħal kornu, kurunetta, trumbun, u baxx; (3) tal-perkussjoni: jindaqqu billi tagħti daqqa fuq il-wiċċ tagħhom, sew bl-id, kif ukoll b'xi par stikek apposta għalihom, jonkella billi sempliċiment thabbathom ma' xulxin.

STRUMENTAZZJONI: Sengħa/studju/tagħlim tal-partijiet stumentali miktubin individwalment, u kif ser jindaqqu u/jew jinstemgħu bħala orkestra.

TEMP: Il-heffa ta' moviment li biha biċċa mużika tkun trid tindaqq. Dawn it-termini jissejhu espressjonijiet għax huma jagħtu l-hajja lil kull biċċa xogħol, u huwa permezz tagħhom li l-iżjed titpaxxa l-mużika. Fl-istess hin, il-kompożitur ikun qed jisserva bihom biex ifisser is-sentimenti jew xejra tal-qalb tiegħu. Espressjoni, jew aktar, li hafna drabi tkun bil-lingwa Taljana, titnizzel fil-bidu ta' biċċa xogħol biex tindika t-temp lil min ser ikun qed idoqqha. L-isfumaturi li għandhom x'jaqsmu mal-volum tal-ħoss huma wkoll parti mil-lista twila ta' espressjonijiet, u li bihom il-mużika tista' allura tiżzejjien.

TREMOLU: Sinjal li juri li n-nota għandha tkun irreprikata b'heffa kbira matul il-valur tagħha.

TWAQQIF jew MISRIEĦ: Komunement magħruf ukoll bħala aspett. Permezz ta' dan is-sinjal tkun tista' twaqqaf l-għamil tad-daqq sakemm ikun hemm bżonn.

UNISONU: Żewġ noti l-istess, ngħidu ahna żewġ DO jew żewġ RE, u hekk.